

## Nunaoil lítið avlop

Oljufelagið Nunaoil, sum grønlenska heimastýrið og danska ríkið eiga í felag, hevði eina góða millión krónur í avlopi í 2008. Felagið hevur júst almannakunngjørt roknskapin. Felagið sigur, at úrslitið er betri enn væntað, og kemst tað av, at fleiri útlendsk oljufeløg hava keypt seismiskar upplýsingar tað seinasta árið. Nunaoil sigur, at útlendsk oljufeløg hava víst stóran áhuga fyri Grønlandi. Nunaoil sjálvt er við í 13 leitingarloypum frá Hvarvinum og norðureftir.



## Innflytaralógin má herðast

Triggir týðandi politikarar hjá svenska Miðflokkinum skriva í blaðgrein, at svenski Ríkisdagurin er noyddur at herða reglurnar um rættindi hjá útlendingum at koma til Svøríkis. Millum teirra, sum hava skrivað greinina, er ráðharrin í innflytaramálum, Tobias Billström. Teir triggir politikararnir siga, at verandi svensk lóg er alt ov lagalig og má herðast munandi. Teir vísa á, at tann lagaliga svenska lógin ger, at nógvir útlendingar koma til Svøríkis. Í fjør søktu 101.000 útlendingar um upphaldsloyvi í Svøríki, og tað var met, skrivar TT.

# Nærverkið stýrir Pætursgøtu



Rósa Samuelsen vísir til tilmæli frá Nærverkinum í sambandi við málið um Pætursgøtu. Men hon metir ikki at brúkararnir í sambýlinum á Pætursgøtu 3 fáa verri umsorgan, við at verða fluttir saman við evnaveikum at búgva. - Spurningurin er, hvør hevur tað ringast, sigur hon við Sosialin

### ALMANNAMÁL

Eilen Anthoniussen  
eilen@sosialurinn.fo

Sparingar á almannakunnum noyða nú landsstýrskvinnuna í almannamálum, Rósa Samuelsen, at leggja ein stovn niður, og at flyta íbúgvarnar á annan stovn at búa. Tað er álagt almannaráðnum at spara 2,3 milliónir, og Nærverkið er komið við tilmælinum um at flyta íbúgvarnar við Aspergers syndromi á annan stovn, har evnaveik frammanundan búa. Hesi koma sostatt at húsast undir sama taki. Ætlanin er, at tann eini av íbúgvunum á Pætursgøtu, skal búa í íbúð á ovastu hædd í sambýlinum í Svanga, og tveir á niðastu hædd. Á miðhæddini skulu evnaveik húsast.

– Starvsfólkini í Pætursgøtu hava verið við í tilgongdini, og hava tosað við starvsfólkini í sambýlinum í Svanga. Tey hava mett um hvussu flytingin eydnast best, og hvussu einstøku búfólkini fara at trívast



best, sigur Rósa Samuelsen.

### Varðveita servitanina

Hon greiðir frá, at saman við teimum trimum brúkarunum, fylgja trý av teimum fimm starvsfólkunum, sum í lötuni starvast í Pætursgøtu, við.

– Soleiðis fylgir servitanin við, sigur hon.

Spurd um tað er rætt at leggja niður sambýlið á Pætursgøtu, sum er einasta heim av sínum slag, vísir hon til metingina, sum Nærverkið er komið við, og svarar við mótspurninginum:

– Hvør er ringast fyri, tá ein stovnur á almannakunnum skal leggjast niður ella saman við øðrum? Hetta er ein liður í rationali-

seringunum á økinum, sum hava við sær, at vit mugu umrokera innanhýsis í sambýlunum.

### Bústaðarpakkin á tingborð

Sum sagt eru tað fakfólk sum sagt eru tað fakfólk undir Nærverkinum, ið eru komin við tilmælinum um flyta íbúgvarnar á Pætursgøtu í sambýlið í Svanga.

*Sparingar raka almannaøkið. Nærverkið er komið við tilmæli til landsstýrskvinnuna, Rósu Samuelsen, um at leggja niður stovnin í Pætursgøtu, og flyta teir triggjar brúkararnar við Aspergers syndromi inn á stovn fyri evnaveik.*

*Myndir: Jens Kristian Vang*

Hetta tilmæli skal landsstýrskvinnan endaliga góðkenna.

– Brúkararnir við Aspergers syndromi fáa ikki verri umsorgan, av at koma undir sama tak sum evnaveik at búa, heldur Rósa Samuelsen, sum tó heldur, at skiftið hjá brúkarunum skal vera so smidligt sum gjørligt. Tí eru starvsfólk og búfólk kunnað so tíðliga um málið, soleiðis at tey hava tíð til at venja seg við tankan. Tað, sum nú hendir, er, at eg skal á fund við Javna og tey avvarðandi, og so fáa vit at síggja, hvat hendir.

### Eg lúgvi ikki

At formaðurin í Pedagogfelagnum ákærir landsstýrskvinnuna fyri at siga ósatt, heldur Rósa Samuelsen verða ógrundað. Tí Pedagogfelagið hevur ikki rætt til at fáa at vita, hvør stovnur verður niðurlagdur so tíðliga í gongdini.

Hon leggur afturat, at allur bygnaðurin við teimum 25 sambýlunum undir Nærverkinum, skal endavendast í næstum, og at arbeið verður fram ímóti at fremja bústaðarpakkan, og harvið fáa lógina um luta-

íbúðir samtykta. Hetta lógaruppskotið verður borið í tingið áðrenn seinasta framløgudag, 27. februar.

– Eg skilji væl reaktiónirnar uppá avgerðina. Men jattanin skal haldast, og hetta er tilmælið, eg havi fingið frá Nærverkinum og Trivnaðartænastuni. Hevði arbeiðstilgongdin fingið frið, og sloppið at koyrt, hevði málið kanska sæð øðrvísi út, sigur Rósa Samuelsen.

– Vit eru enn í byrjanarfasuni í málinum, og hetta verður loysnin, um eingin broyting verður gjørd á fíggarlógini. Tað, at fáa lógina um lutaíbúðir samtykta, kann ikki henda ov skjótt, soleiðis, at vit kunnu skapa varandi loysnir fyri brúkararnar, sigur Rósa Samuelsen, landsstýrskvinnuna í almannamálum.